

## LA LOGIQUE

### *Jiehu sehem*

**PROFESSUR**, professur tal-logika.

*XENA: Sala kbira.*

*Tliet kaxex mifruxin mas-sala, bil-wiċċ miftuħ. L-ewwel kaxxa miftuħa fiha xi htigijiet persunali tal-PROFESSUR - sigaretti, termos kafè, eċċ.*

*It-tieni kaxxa fiha posters u ritratti tal-PROFESSUR.*

*It-tielet kaxxa miftuħa fiha karti u kotba.*

*Il-PROFESSUR ikun raġel imdaħħal fiż-żmien. Ikun liebes kowt twil fuqu, daqsxejn kbir għalih. Fuq imniehru għandu nuċċali tond żgħir. Minn kull fejn jgħaddi jhalli warajh ħajta zigarella li tohroġ kontinwament minn taħt wara tal-ġlekk li jkun liebes. Il-PROFESSUR johroġ minn fost in-nies. Isellmilhom. Iċapċap lilu nnifsu. Imbagħad jersaq bil-mod 'il quddiem u jibda jitkellem bil-mod qisu qed jaħseb fuq kull kelma li se jgħid. Ipoġġi bil-qiegħda fuq banketta.*

Merħba bikom, nies ta' qattagħni, nies ta' ruh tajba. Illum għaziltuni minn ohrajn bhalkom, bhali, biex magħkom naqdi dmirijiet ta' għalliem. Ġejtu biex tisimghuni, biex titgħallmu minni, biex titkattru b'għerfi.

Fid-dar t'Alla, fejn tiltaqgħu ma' hbiebkom, ma' qrabatkom, m'Alla nnifsu, tagħtu, taqsmu, tbiddlu l-aħbarijiet tal-ġingħa kollha, dik is-siegħa ta' fil-ghodu l-Ħadd, hemmhekk ukoll tmorru biex tisimghu u titgħallmu. Ma nluqkomx. Il-bniedem ifittxu d-dawl, ifittex 'il min imexxih. Hawnhekk iżda, hawn mhux qegħdin imxaħħin fis -sala tal-knisja tisimghu l-kelma t'Alla, u lanqas qegħdin fit-teatru tiddandnu b'xi libsaġdida mehjuta għall-okkażjoni, jew iċċekċku d-dehbijiet qiskom xi moġħza tal-merħla. Hawnhekk ma ġejtux biex toghxew jew biex tiehdu pjaċir, jew biex tmorru d-dar u tgħidu, 'ajma kemm dhakna, kienet se tixpakka zaqqi bid-daħk.'

Madankollu, tajjeb tkunu komdi, tistkennu fid-dlam tal-platea. Mixħutin fuq sigġu, ġisimkom rieqed, mejjet; għajnejkom forsi xi ftiit imbexxqin, biżżejjed biex tgħaddu xi kumment minn taħt fuq li taraw u biex tiflu kull ma jgħaddi minn taħt ħarsitkom. Imm'issa ħarsu biss lejja għax li ma kinitx il-prezenza tiegħi, kieku intom ma ġejtux hawn.

*Il-PROFESSUR iqum u jibda jippassiġġa 'l hemm u 'l hawn. Iqabbad sigarett li johroġ minn pakkett li jkun fil-kaxxa.*

Mela nehhu kull hsieb ieħor minn moħħkom, tgħidux kemm iġġismet dik jew l-oħra. Dak diskors ta' barra, ta' hdejn il-baħar, ta' Triq ir-Repubblika, ta' bieb il-belt. Madankollu, aktar

milli nëhtieg silenzju tul forsi n -nofs siegħa li gejjja, nitlobkom toqogħdu komdi. Għalhekk forsi min daħal tard, għadu dieħel, ma kienx gejj u dawwar fehmtu fl-aħħar għax qal, 'u iva, mhux b'xejn, mhux nejk, jekk niddejjaq nitlaq 'il barra', nitolbu joqgħod bil-qieghda.

*Pawsa.*

Nixtieqkom tkunu lesti li tibilgħu kollox sa grizmejk, għax illum għandkom quddiemkom min hu mħarreg sew fis-suggett. Haġa faċli għalija. Għiduli intom, min hawn fl-udjenja li jħabbatha miegħi f'dan il-qasam? Hadd. Għax din hija l-għalqa tiegħi. Arakom kemm intom siekta, hiemda, attenti, lesti biex tixorbu u tibilgħu kull ma johroġ minn fommni. M'għandkomx għalfejn tgħarbluh kliemi għax kliemi pur ... divin .... hadd ma jista' jiddubitah jew iwaqqgħu.

*Pawsa.*

Madankollu issa ż-żmien qed jagħmel tiegħu. Inħossni xjaht .... qed nixjieħ. Għajnejja fil-ħofra, saqajja wkoll. Hekk inħossni. Kultant naħseb li għandi nċedi posti lil min hu iżgħar minni, min hu aktar fuq ruħu, mimli energija, forsi min hu aqwa minni, iżda mbagħad meta nħares madwari .... f'din is-sala .... u nara kemm gejjtu bi hġarkom biex tarawni, tisimghuni, forsi biex tiltaqgħu u titkellmu miegħi, nara xi whud minnkomm bix-xewqa li mqar tkunu viċin tiegħi, imqar li teħduli b'idi, unur għalikom. Inħossni li għadni tajjeb. Għadni niflaħ. Tassew għandkom xorti tajba li gejjtu hawn magħżula minn bosta u bosta biex tagħrfu s-sigrieti tal-ħajja. Għalkemm inħoss li intom bil-bosta inferjuri minni, ta' l-anqas illum, fejn jiena l-imghallem u intom l-imghallma, xorta waħda nikkunsidrakom il-fjur tas-soċjetà, il-magħżulin.

*Pawsa.*

Aħna nissejju l-krema tas-soċjetà. L-oħrajn, l-eluf kbar li jinsabu barra, jgħumu fit -toroq, min ibiġħ il-ħxejjex, min itella' l-bini, min jħdem fit -trinek, min isefter id-dar, min jara t-televixin, min jagħmel la ġid u lanqas deni, dawk jgħixu bla identità. Nitlobkom, tgħixux bħalhom, għall-ħobż, għall-għajxien, għall-eżistenza, iżda għixu għall-identità. Għixu għall-immortalità.

*Pawsa.*

Madankollu, l-immortalità mhux qieghda fil-kapaċità ta' kulhadd, Alla jafu dan, Alla biss jaf kemm għandu spazju fil-Ġenna. Jien naf ukoll għax jien wieħed mill-ftit li għandi posti merfugħ fi hdan Abram. Temmnuhomx 'il dawk li jgħidulkom li Alla jaċċetta biss it-twajba. Mhux minnu. Alla jrid nies kapaċi, nies ta' sinsla, nies magħżulin. Għall-grazzja t'Alla, dawn il-karatteristiċi qegħdin kollha fija. It-talenti tiegħi jagħmluni wieħed mill-magħżulin. Jiena ninsab wieqaf fuq pedestal li hadd ma jista' jwaqqagħni minnu. Il -quċċata lhaqtha. Kelli nissielet, infotti kemm niflaħ, nuża l -qawwa jekk bzonn, u naqbez 'ilħaddieħor bla

skrupli ta' xejn. Mela ma rridkomx taħsbu li wasalt fejn wasalt illum kif ġieb u laħaq. Imma Alla jaħfirli għal dnubiet, anzi jġibni u jirrispettani fuq kolloxx u fuq kulhadd. Issieltu u aqdfu kemm tifiħu għax ftit huma l-magħżulin, il-biċċa l-kbira rġiel.

*Pawsa.*

Illum se nifihikom il-bieb għall-immortalità, se nagħtikom iċ-ċavetta f'idejkom. F'idejkom se npoġġikom biċċa għodda li twassalkom hemm. Min jagħraf jużaha tajjeb jasal, min jużaha ħazin jew iwarrabha, jibqa' l-art. Ix-xjenza tar-raġunar hija l-għodda, iċ-ċavetta. Taħsbu, tużaw moħħkom, tkunu makakki, timxu bis-silloġiżmi, tkunu għorrief.

*Pawsa.*

Għax l-għerf tajjeb huwa għerf mistur. Tagħtuhx f'halq il-ħmir għax jużawh ħazin u tmexxuhx lanqas għax ikun hemm min jisfruttah għalih innifsu. Għerfkom użawh għall-ħtiġijiet tagħkom. Agħrfu tkellmu bil-paraboli magħhom, tkellmu bl-istejjer, halli jifhmukom aħjar, isiru jħobbukom għax fehmukom. Jgħidu f'qalbhom 'mela m'aħniex ċwieċ daqs kemm ħsibna'. B'hekk jiġu dejjem jisimghukom, jiġu dejjem fejn tkunu intom, iħarsu lejkom b'ċerta ammirazzjoni, jagħtukom il-qawwa, is-saħħa, il-poter. Intom tistagħnew, tikbru fil-poter, u huma jikkienu.

Tkellmu b'superjorità fuqhom minn wara daharhom, meta tkunu ma' nies tat-tikketta tagħkom għajruhom kemm tifilhu injoranti, bla kultura, imbecilli, moroni, ħmir, ġdur, psataż .... għajruhom ha tispikkaw u tissaħħu.

*Pawsa.*

Iżda f'wiċċhom qatt, f'wiċċhom għolluhom, istmawhom, tbissmulhom, xejrulhom fit-toroq. Ftit ftit tkunu qegħdin tiksbu l-poter.... il-poter.

*Iqabba sigarett ieħor. Iħares 'il quddiem. Jinfaqa' jidħak. Iħares lura biex ma jidħakx f'wiċċ in-nies. Jerga' jħares 'il quddiem. Jerga' jinfaqa' jidħak jgħajjat. Jersaq 'il quddiem. Iqajjem 'il min ikun quddiem u jwaqqfu bil-wieqfa biex jara kulhadd. Ikun ta' ġilda sewda. Idur dawra miegħu waqt li jidħak jgħajjat.*

Qegħdin tarawh 'il dan quddiemkom. Dan x'jaf fuq il-kelma poter. La jaf x'inhu poter u lanqas għandu ċans ikun jaf. Kuluru diġà jikkundannah, lili u lil min hu bħalu. Dan postu lanqas hu magħna, fostkom, mal-fjur tas-soċjetà. Ma nafx kif thalla jidħol hawn gew. Dan huwa iswed minn ġuf ommu .... faħma sewda ta' l-infern, biċċa ta' kelb miġbur mill-qalba tal-ġungla biex iservina, biex jaqdi l-ħtiġijiet tagħna, u mhux biex imexxina. Ħarsu lejha, arawh kemm hu ikrah, sfigurati, bla sura. Lanqas bil-wieqfa ma jaf iżomm sew. Jidhirx liġej minn ċiviltà li lanqas xrara dawl ma halliet warajha. (*Idur fuqu bir-rabja*) Int ġejt biex

teħodli l-wisa'. Barra! Itlaq 'il barra. Tieħu post ħaddieħor. Forsi hawn min hu bil-wieqfa jismagħni u int, int, ikrah dagħwa, tajjeb għal xejn, komdu tismagħni minn fuq quddiem. Barra! (*joqbd u mill-qmis u joħorġu 'l barra, fl-aħħar b'daqqa ta' sieq*)

*Pawsa.*

Dawk destinati għall-qiegh, biex jgħumu fil-ħama u fil-ħmieġ, destinati biex jissieltu għal xejn. M'hemmx post għalihom fl-ebda dinja. Qeġdin biss biex iservuna fil-ħtigijiet tagħna, nużawhom għall-gosti tagħna, biex fl-aħħar mill-aħħar inwarrbuhom bħalma nwarbu ziemel xiħ li ma jibqax jaqdina bħalma kien jaqdina dari. Stkerrħuhom, stmerruhom, obogħduhom.

*Iqum spettatur mill-udjenja u jibda jkellmu ħazin. Jersaq qrib. Għall-ewwel PROFESSUR jibqa' hemm, bħal donnu qed jilqagħlu l-isfida, iżda mbagħad jagħtih dahru.*

Nehħuh minn quddiem 'l dan l-iblah. U jekk jerga' jiftaħ ħalqu, nibda nixher bħal mignun, inħallikom fil-għama, ma nistqarr xejn, inżomm kollox mistur, inčaħħadkom mis-sigrieti tal-ħajja. Nehħuh minn hawn. Ixħtuh 'il barra!

*Pawsa.*

*Iqum spettatur ieħor u joħorġu 'l barra bil-kwiet.*

Telaq? Qabel jitlaq ma niħarrikx minn hawn.

*Idawwar wiċċu lejn l-udjenja bil-mod. Isib li telaq. Joħroġ maktur mill-but u jimsaħ l-għaraq.*

Tagħtux kasu dak il-pastaż. Nies bħalu tiltaqa' magħhom spiss fil-ħajja ta' kuljum. Jippruvaw ifixklukom, jgħarrqulkom il-pjanijiet tagħkom. Kunu b'saħħitkom magħhom, kif kont jien. Iġġildulhom b'moħħkom mhux bl-emozzjonijiet, b'moħħkom. Is-saħħa fil-moħħ qieġħda. (*jersaq lejn kaxxa b'wiċċ miftuħ u minnha joħroġ termos kafè. Fil-waqt li jferra' l-kafè fit-tapp tat-termos ikompli jitkellem*) Nies bħal dawn injorawhom, istmawhom fil-warrani. Hawn xi ħadd jogħgħbu belgħa? Ħadd? (*waqt li jferra' kikkra oħra*) U isa, xi ħadd jogħgħbu żgur. (*joffriha 'l waħda mill-udjenja*) Ixrob. Tistħix. Tagħtix kas l-oħrajn. Minn barra forsi qeġdin jiddieħku bik, iżda fil-fond ta' qalbhom jgħiru għalik, għax jien, il-magħruf professur tal-logika, ħarist b'favur lej. Hudha b'okkażjoni din il-laqgħa ċkejna tagħna biex tilhaq, biex tikber, biex tieħu possess tal-poter. Inħabb, ixorbu sa l-anqas qatra. Inghoġob, għid kemm hu tajjeb, anke jekk jinżillek velenu. (*jixrob il-kafè tiegħu f'nifs wieħed. Jagħlaq it-termos u jpoġġi t-termos f'postu.*)

*Pawsa.*

U issa jekk tippermettuli, nixtieq nagħtikom daqsxejn dahri, xejn speċjali, nixtieq biss nurikom ftit mill-injuranza li tinbet f' xi wħud mill -imħuħ tagħkom.

*PROFESSUR jagħtihom dahru, u taħt il-ġlekk ipogġi mħadda li johrog minn kaxxa. Idawwar wiċċu lejn in-nies fil-waqt li jirrapprezenta mara tqila.*

Naf x' inhu għaddej minn moħħ kull wiehed u wahda minnkom. Kemm jien vulgari, pastaż, kemm m' għandix rispettt lejkom. Naf li mhux unur tiegħi li nagħmel dan, u forsi tassew li rispettt għalikom m' għandix, iżda m' hijiex ir-raġuni għalfejn poġġejt imħadda taħt il-ġlekk biex nagħtikom x' tifhmu li jien mara tqila. Din li qed nurikom quddiemkom hija l-ambizzjoni ta' kull raġel tat -triq li jinqeda bil-mara sabiex jirbaħ l-immortalità tiegħu. Tpaħx nisa, tpaħx. Isimghu sew, isimghu minni, taqduhx fis -sodda. Wara li jcaħħdilkom l-immortalità tagħkom billi jisirqilkom kunjomkom, jinqeda bikom biex jimmortalizza tiegħu. (*jidhak jghajjat*) Miskin, jaħsra, kemm hu baħnan. Jaħseb li daqshekk faċli. Qisek qed issemmi mastrudaxxa li jagħmel biċċa mejda, jew bennej li kapaċi forsi jtella' anke l-isbaħ villa; kemm ikun mogħmi bl-injuranza min jaħseb li b' sempliċi prosit jista' jikseb il-ħajja ta' dejjem. Daqshekk faċli jaħseb. Jaħseb li jista' jibqa' msemmi fuq borg ġebel mibni pulit jew fuq biċċa għamara.

*Pawsa.*

Aħjar ikun dak li bil-ħila u l-ħazen ta' moħħu jwettaq delitt li jibqa' msemmi fl-istorja, delitt maħsub tajjeb, ġenoċidju .... poplu shiħ jinqered, razza shiħa. Biex twettaq delitt bħal dan trid l-għaqal, il-kapaċità, id-determinazzjoni, l-ambizzjoni, l-immaginazzjoni ...

*Pawsa.*

Jew hawn forsi min jidde litta b' delitt wiehed. Wiehed u tajjeb. Kif tista' tirbaħ l -immortalità b' delitt wiehed. Sib u 'l xi hadd, hu min hu, aqbd u gorruħ 'il bogħod minn kulhadd fejn hadd ma jkun jista' jisimghu jixher bl-uġiħ. L-ewwel ġegħluħ isofri ftit il-ġuħ, imbagħad orbtuħ sew minn saqajh u minn idejh. Aqbd u sikkina tal-hobz u ċarrtulu sidru, kuxxtejh u dirġhajh u halluħ għal ftit waqt inixxi d-demmu. Sadanittant, taħt nar qawwi, saħħnu ftit laqx tal-hadid sakemm jibda jihmar bis-shana u ferrġuhulu fix-xquq li tkunu ftaħtulu ha jithallat mad-demmu shun naturali tiegħu. Halluħ iwerzaq ftit ha jisfoga. Dak it-twerziq u l-għajjat ta' l-uġiħ thossuħ qisu sinfonija diehel f' qalbkom. Fl-aħħar xerrdulu ftit zejt jagħli ma' ġismu kollu; araw li ma tolqtulux għajnejh ha jibqa' jara kollox; qattgħuħ biċċiet u halluħ hemm mgharraq f' demmu. Miskin tistghu issejghu imma lilkom ikun rebħilkom l-immortalità.

Tinsewx li dejjem tibqa għilkom l -alternattiva li toqtlu l-kap ta' l-istat jew aktar oxxen minn hekk, tal-knisja. Mhux għall-flus jew għal xi ġid materjali ieħor, iżda għall-unur, għall-ħajja ta' dejjem. Mix-xejn issiru magħrufa. Isimkom jibqa' mnaqqax fl-istorja. Għal xi wħud eroj, għal oħrajn traditur. Jibdeu johorgu volumi fuq volumi ta' kotba dwarkom, teoriji kontra teoriji, min jikteb haġa u min jikteb oħra. Dawn il-kotba kollha taqrawhomx,

temmnuhomx, dawk iqarrqu bikom. Dawk qegħdin għall-għażzenin, għall-injuranti, biex jaljenawhom, għal min mhuwiewx kapaci johloq xejn, għal min iserrah fuq xogħol haddiehor.

*Pawsa.*

Jiena wkoll għaddejti għomri u żmieni nqassam ħsibijiet fil-kotba, kotba tiegħi. U x'ma nissejjaħx l-akbar studjuż tal-logika li qatt rat id-dinja ... u min jista' jħodli posti fl -eternità. (*Jersaq fuq il-kaxxa mimlija kotba tal-logika u jibda johroghom wiehed wiehed waqt li jaqra t-titlu tagħhom u jpoġġihom jew iwaddabhom ma' l-art.*) Araw xoghli, harsu lejhom, min jista' jiftaħar bi kwantità hekk kbira f'suġġett daqstant astratt. Mijiet minnhom .... 'Il-Logika tagħmel sens?' .... ktieb tassew bnin, biegh il-miljuni .... 'Il-logika fil-ħajja moderna', 'Logika u mhux Logika', argumentattiv għall-aħħar, 'Il-logika u l-Poter', ibbażajt id-diskors ta' lllum fuqu, 'Is-silloġizmu - Prepożizzjoni u Konlużjoni - Logika?', ktieb taz-zokkor, 'Logika elementari', elementari tassew, mijiet oħra, eluf, kollha xogħlijiet. (*johroġ koçç karti mill-istess kaxxa*) Oħrajn mibdijin. X'm'huwiewx kburi bija Alla! X'ma jikkonsultahomx huwa nnifsu fil-bżonnijiet tiegħu! (*jaqleb il-kaxxa tal-kotba rasha 'l isfel u johorġu l-kotba u l-karti kollha. Jinferxu ma' kullimkien*) Araw b'għajnejkom. Ghiru .... Ghiru .... GHIRU! (*jinstema' daħk 'l hawn u 'l hemm minn fuq wara tal-platea. PROFESSUR jibda jgħarrex b'għajnejh 'l hawn u 'l hemm, jipprova jaqbad min qed jidħak. Ma jirnexxilux.*)

*PROFESSUR jibda juri sinjali ta' paniku. Jipprova jingabar ftit ma' l-udjenza. Jersaq fuq il-kaxxa l-oħra li fiha r-ritratti. Johroġ ritratt kbir tiegħu nnifsu. Jagħmlu quddiemu biex jarah kulhadd. Imbagħad johroġ kuxxunett u jieħu żewġ labriet tar-ras minnu u jwaħħal ir-ritratt ma' sidru.*

Araw b'għajnejkom il-professur innifsu, imwaħħal fuq ritratt biex jarah kulhadd, fuq ritratti, biex kulhadd ipaxxi għajnejh. (*johroġ ritratti oħrajn mill-kaxxa u jibda jqassamhom fost l-udjenza*) Hudu wiehed kull wiehed. Għożżuh sew, haddnuh magħkom, indurawh bid-deheb, dendluh f'kamritkom, fil-mużewijiet, f'postijiet pubbliċi. Dendluh fil -għoli ħa jarah kulhadd, ħa jitpaxxa bih kulhadd. Adurawh, agħtuh qima. Kieku nista', ninzel jiena stess għarkobbtejja quddiem stess, nagħti qima lili nnifsi iżda ma nistax.

*PROFESSUR ikompli jqassam ir-ritratti. Aktar daħk ġej minn kullimkien. Xi wħud jagħmluhom ballun u jgarawhomlu lura. Jibda jippanikja iżjed. Jieqaf għal ftit biex jipprova jiġbor ftit lili nnifsu. Jieqaf jaħseb kif jista' jirribattihom. Jersaq bil-mod f'nofshom. Jibda jdur ma' l-udjenza, kull darba jħalli warajh il-ħajta zigarella. Jibda jittellem bil-mod, b'çerta kunfidenza fih innifsu.*

Naħseb ilkoll għadkom tiftakru 'l dak il-buffu iswed li ftit ilu xett 'il barra. Naħseb li kulhadd intebaħ kif umiljajtu u x'daqqa ta' sieq tajtu qabel ħriġtu 'l barra. Forsi kien hemm xi hadd li kellu dubju jekk kienx attur jew le. Attur kien. Żbajenilu wiççu (*jipprova jdaħħak*) Alla jaf kif se jirnexxilu jnħħih. Ridna nagħtukom x'tifhmu li hu iswed. Forsi kien hemm xi wħud li ferħu bid-dwejjaq tiegħu; oħrajn li forsi tbissmu jew tħassruh, oħrajn li forsi ma għamlu l-ebda reazzjoni, qalu, dak bilfors attur, mela kieku kien wiehed minna, wiehed mill -udjenza, mela kieku kien se jittrattah hekk, jumiljah quddiem kulhadd? Tassew li kien attur

kif hsibtu izda taħsbux li ma nasalx li nkaxkar xi wiehed minnkom fuq il-palk, inqajmu minn sormu u numiljah kif umiljajt 'il dak il-mizbla mizbuġha sewda. Ftakru li dak kien attur qed jagħmel il-parti tiegħu, intom ma tkunux. (*aktar daħk jibda ġej minn kullimkien. PROFESSUR jibda jħares kullimkien jipprova jaqbad min qed jidħak. Ftit ftit jerġa' jibda jippanikja*) Taħsbu li ma nasalx li nagħmilha. Min jaf kieku ntella' (*jipponta subġajh lejn xi wħud mill-udjenja*) lilek .... jew lilek .... jew lilek, u numiljak quddiem kuħadd. (*aktar daħk*)

*Pawsa. PROFESSUR jikkalma. Jidher ġhajjen f'daqqa waħda.*

Madankollu, iż-żmien qed jagħmel tiegħu. Inħossni xjaħt, qed nixjeh. Ġhajnejja fil-ħofra, saqajja wkoll. Il-memorja bdiet tonqosli, ġismi be da jegħja, moħħi beda jitherra, nixtieq inċedi posti 'l min hu aħjar minni, iżġhar minni, nixtieq il-mistrieħ, il-mistrieħ ta' dejjem.

*Pawsa. Id-daħk issa jibda jinstema' ġej ħafna mill-udjenja. B'leħen isteriku, PROFESSUR ikompli jitkellem, bl-isteriżmu jkompli jżid sat-tmiem.*

Izda jien simbolu tal-loġika u l-loġika tfisser .... il-loġika tfisser raġuni .... ir-raġuni tagħtini l-ġherf .... l-ġherf .... l-ġherf isakkarni bis-setgħa .... u s-setgħa tagħtini s-saħħa ... is-saħħa tpoġġini fil-poter .... u l-poter jagħmilni immortali .... l-immortalità tħallini ngħix għal dejjem .... qed tifhmuni .... għal dejjem .... għal dejjem.

*PROFESSUR jaqa' mejjet fl-ġħanqbuta li ħoloq hu stess.*

TMIEM